

## ಸೊಮ್ಯಾ ಜೆಜುಚೆ ಆಪ್-ಪರ್ಗಟ್ಣೆಚಿ ದಬಾಜಿಕ್ ಪರಬ್

07, ಜನೆರ್ 2024

ಮೊಗಾಚ್ಯಾಂನೊ, ಏಕ್ ಕುಟಮ್ ಜಾವ್ನ್ ಸೊಮ್ಯಾಚೆಂ ಬಲಿದಾನ್ ಭೆಟಂವ್ಕ್ ಹ್ಯೆ ವೆದಿ ಭೊಂವ್ತಿಂ ಆಮಿ ಸಾಂಗಾತಾ ಜಮ್ಲ್ಯಾಂವ್. ಆಜ್ ಆಮಿ ಜೆಜುಚ್ಯೆ ಆಪ್ ಪರ್ಗಟ್ಣೆಚೆಂ ಫೆಸ್ತಾ ಸಂಭ್ರಮ್ತಾಂವ್. ಆಯ್ಚಿ ದೇವ್‌ಸ್ತುತಿ ಜೆಜು ಸಗ್ಳ್ಯಾ ಸಂಸಾರಾಚೊ ಸೊಡ್ವಣ್ಡಾರ್ ಮ್ಹಳ್ಳೆಂ ಕಳಿತ್ ಕರ್ತಾ. ಎಕ್ಯೆ ವಾಟೆನ್ ಮನಿಸ್ ದೆವಾಚೆಂ ಸೊದ್ನಾಂ ಕರ್ತಾನಾ, ಆನೈಕೆ ವಾಟೆನ್ ದೇವ್ ಮನ್ಯಾಕ್ ಸೊದುನ್ ಯೆತಾ. ಜ್ಯೊತಿಷ್ಯಾಂ ಪರಿಂ ಮೊಗಾನ್ ಆಮ್ಚ್ಯಾ ಭೊಂವಾರಿಚ್ ಆಸ್ಚ್ಯಾ ದೆವಾಕ್ ವಳ್ಕುಂಕ್ ಆನಿ ತಾಕಾ ಭೆಟುಂಕ್ ಗರ್ಜ್ ಆಸ್ಚೊ ಆಧಾರ್ ಮಾಗುನ್ ಹೆಂ ಪವಿತ್ರ್ ಬಲಿದಾನ್ ಆಮಿ ಭೆಟೊವ್ಯಾಂ.

### ದೆವಾಚ್ಯಾ ಉತ್ರಾಚಿ ಪರ್ಗಟ್ಣೆ:

ಪಯ್ಲೆಂ ವಾಚಪ್ : ಇಸಾ. 60:1-6  
ಅಂತರ್‌ಗೀತ್ : ಕೀರ್ತನ್ 71  
ದುಸ್ರೆಂ ವಾಚಪ್ : ಎಫೆಜ್ 3:2-3, 5-6  
ಸುವಾರ್ತಾ : ಮಾತೆವ್ 2:1-12

### ಮಿಸಾಚೆಂ ಗಿತಾಂ

ಪ್ರವೇಶ್ : A 25  
ಭೆಟೊವ್ಣಿ : C 59  
ಕುಮ್ಗಾರ್ : D 73  
ನಿರ್ಗಮನ್ : H 13

## ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ಮೊಗಾಳ್ ಭಾವಾಂ-ಭಯ್ಣಿಂನೊ, ಉದೆಂತಿಚ್ಯಾ ಜ್ಯೋತಿಷ್ಯಾಂನಿ, ಜೆಜುಕ್ ಮೊಗಾನ್ ಸೊದ್ಲೊ ಆನಿ ತೊ ತಾಂಕಾಂ ಮೆಳ್ಳೊ ವಾ ತಾಚಿ ತಾಣಿಂ ವಳಕ್ ಧರ್ಲಿ. ದೆವಾಚೆಂ ಉತರ್ ಧ್ಯಾನ್ ಕೆಲ್ಲಿಂ ಆಮಿ ತ್ಯಾಚ್ ದೆವಾಕ್ ಆಮ್ಚ್ಯಾ ದಿಸ್ಪಡ್ತ್ಯಾ ಜಿವಿತಾಚ್ಯಾ ಹರೆಕಾ ಘಡಿತಾಂತ್ ಸೊದುಂಕ್ ಗರ್ಜ್ ಆಸ್ಲಿ ಕುರ್ಪಾ ಆತಾಂ ಮಾಗುನ್ ಘೆವ್ಯಾಂ.

1. ಸರ್ಗಿಂಚ್ಯಾ ಬಾಪಾ, ಆಮ್ಚ್ಯಾ ಪಾಪಾ ಫ್ರಾನ್ಸಿಸಾನ್, ಸರ್ವ್ ಬಿಸ್ಪಾಂನಿ, ಯಾಜಕ್ ಆನಿ ಧಾರ್ಮಿಕಾಂನಿ ತಾಂಚ್ಯಾ ಮೊಗಾ ಜಿಣಿಯೆನ್ ಜೆಜು ಸಂಸಾರಾಚೊ ಸೊಡ್ವಣ್ಣಾರ್ ಮ್ಹಳ್ಳೆಂ ಸತ್ ಪಾಚಾರುಂಕ್ ಗರ್ಜ್ ಆಸ್ಚಿ ಮಜತ್ ದಯಾ ಕರ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ರಾಷ್ಟ್ರಾಚ್ಯಾ ಸರ್ವ್ ಮುಖೆಲ್ಯಾಂನಿ ಲೊಕಾಚೆಂ ಬರೆಪಣ್ ಆಶೆವ್ನ್ ಪ್ರಾಮಾಣಿಕ್ಪಣಿಂ ಆಡ್ಲೆಂ ಚಲಂವ್ಕ್, ತಾಂಚೆ ಮೊಗಾಳ್ ಜಿಣಿಯೆನ್ ಲೊಕಾಚೆ ಹೊಗ್ಗಿಕೆಕ್ ಪಾತ್ರ್ ಜಾಂವ್ಕ್ ಶಿಕಯ್ ಮ್ಹಣ್ ಮಾಗ್ತಾಂವ್.

3. ಹ್ಯಾ ಪವಿತ್ರ ಜೆವ್ಣಾಂತ್ ಭಾಗ್ ಘೆಂವ್ಚಿಂ ಆಮಿ ಸರ್ವಾಂ ತುಜೊ ಪೂತ್ ಜೆಜುಚ್ ಆಮ್ಚೊ ಸೊಡ್ವಣ್ಣಾರ್ ಮ್ಹಳ್ಳೆಂ ಸತ್ ಆಮ್ಚ್ಯಾ ಮೊಗಾ ಜಿಣ್ಯೆ ಮಾರಿಫಾತ್ ಪಾಚಾರುಂಕ್ ತುಜೆ ಸಕ್ತೆನ್ ಆಮ್ಕಾಂ ಭರ್ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಯುವಜಣಾಂನಿ ಆನಿ ಭುರ್ಗ್ಯಾಂನಿ ಸಂಸಾರಾಚ್ಯಾ ಆಕರ್ಷಣಾಂಕ್ ಬಲಿ ಜಾಯ್ನಾಸ್ತಾಂ ತಾಂಚ್ಯಾ ಮೊಗಾ ಸ್ಪಿರಿತಾನ್ ಭರುನ್, ಜೆಜುಕ್ ಭೆಟುನ್, ತೊ ಅನ್ನೊಗ್ ಹೆರಾಂಕ್ ವಾಂಟ್ಚೆ ಖರೆ ಕ್ರಿಸ್ತಾಂವ್ ಜಾವ್ನ್ ಫುಲುಂಕ್ ತುಜಿ ಸಸಾಯ್ ದಯಾ ಕರ್ ಮ್ಹಣ್ ಮಾಗ್ತಾಂವ್.

5. ದಿಸ್ಪಡ್ತ್ಯಾ ಗ್ರಾಸಾ ಖಾತಿರ್ ಗಾಂವಾಂತ್ ತಶೆಂ ಪರ್ಗವಾಂತ್ ವಾವುರ್ಚ್ಯಾ ಸಮೆಸ್ತಾಂಕ್ ತಾಂಚ್ಯಾ ವಾವ್ರಾಚೊ ಫಳ್ ದಯಾ ಕರ್. ಕಾಮ್ ಕರುಂಕ್ ಬರಿ ಭಲಾಯ್ಕಿ ಲಾಬಯ್. ಆಪ್ಣಾಚೊ ವಾವ್ರ್ ಮೊಗಾನ್ ಕರುನ್, ಎಕಾಮೆಕಾ ಥಂಯ್ ತುಕಾ ಪಳೆಂವ್ಕ್ ಆನಿ ಜೆಜುಕ್ ಪರ್ಗಟುಂಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲಲ್ಯಾ ಆಮಿ ಸರ್ವಾಂನಿ ತುಜ್ಯಾ ಪುತಾ ಜೆಜುಕ್ ಆಮ್ಚೆ ಭೊಂವಾರಿಂ ಆಸ್ಲಲ್ಯಾ ಸಮೆಸ್ತಾಂಕ್ ಉತ್ರಾಂ ಆನಿ ಕರ್ಪಾಂನಿ ಪರ್ಗಟ್ ಕರುಂಕ್ ಕುರ್ಪಾ ದಿ ಮ್ಹಣುನ್ ಮಾಗ್ತಾಂವ್.

ಯಾಜಕ್: ಸರ್ಗಿಂಚ್ಯಾ ಬಾಪಾ, ತುಜೆ ಹುಜಿರ್ ಆಮಿ ದವರ್ಲಿಂ ಹಿಂ ಮಾಗ್ಣಿಂ ತುಂ ದಯೆನ್ ಸ್ವೀಕಾರ್ ಕರ್. ಆಮ್ಚಿಂ ಕಾಳ್ಜಾಂ ಮನಾಂ ತುಜ್ಯಾ ಉಜ್ವಾಡಾನ್ ಭರ್ ಮ್ಹಣ್ ಮಾಗ್ತಾಂವ್, ತುಜ್ಯಾ ಪುತಾ ಜೆಜುಚೆ ನಾಂವಿಂ.

## ಜನರಾಚ್ಯೆ 6ವೆರ್

## ಸೊಮಿಯಾ ಜೆಜುಚ್ಯೆ ಆಪ್-ಪರ್ಗಟ್ಲೆಚಿ ದಬಾಜಿಕ್ ಪರಬ್

ಜಂಯ್ ಜೆಜುಚ್ಯೆ ಆಪ್-ಪರ್ಗಟ್ಲೆಚಿ ದಬಾಜಿಕ್ ಪರಬ್ ಕಾಯ್ದಾಚಿ ನ್ಹಯ್  
ಥಂಯ್ ತಿ ಜನರಾಚ್ಯೆ 2ವೆರ್ ಥಾವ್ನ್ 8ವೆರ್ ಪರ್ಯಾನ್ ಪಡ್ತಾ ತ್ಯಾ ಆಯ್ತಾರಾ ಸಮ್ರಾಜ್ಞಿ

ಪಯ್ಲೆಂ ವಾಚಪ್

ಸರ್ವೆಸ್ಪರಾಚಿ ಮಹಿಮಾ ತುಜೆರ್ ಫಾಂಕ್ಲ್ಯಾ

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಇಸಾ. 60:1-6

ಊಟ್, ಪರ್ಜಳಿತ್ ಜಾ, ತುಜೊ ಉಜ್ವಾಡ್ ಆಯ್ಲಾ,  
ಸರ್ವೆಸ್ಪರಾಚಿ ಮಹಿಮಾ ತುಜೆರ್ ಪರ್ಜಳ್ಯಾ.  
ಪಳೆ, ಪ್ರಥ್ವೆರ್ ಅಂಧ್ಕಾರ್ ವಿಸ್ತಾರ್ಲಾ, ಆನಿ ರಾಷ್ಟ್ರಾಂಚೆರ್ ಕಾಳೊಕ್.  
ತರೀ ತುಜೆರ್ ಸರ್ವೆಸ್ಪರ್ ವಯ್ರ್ ಸರ್ತಾ, ತಾಚಿ ಮಹಿಮಾ ತುಜೆರ್ ದಿಷ್ಟಿ ಪಡ್ತಾ.  
ರಾಷ್ಟ್ರಾಂ ತುಜ್ಯಾ ಉಜ್ವಾಡಾಶಿಂ ಯೆತಾತ್,  
ಆನಿ ರಾಯ್ ತುಜ್ಯಾ ಉದೆವಾಚ್ಯಾ ಪರ್ಜಳಾಶಿಂ.  
ತುಜೆ ದೊಳೆ ಉಬಾರ್ ಆನಿ ಭೊಂವ್ತಿಂ ದೀಷ್ಟ್ ಲಾಯ್:  
ಸಗ್ಳಿಂ ಎಕ್ಟಾಂಯ್ ಜಾವ್ನ್ ತುಜೆಶಿಂ ಯೆತಾತ್,  
ಪಯ್ಸ್ ಪಯ್ಸ್ ಥಾವ್ನ್ ಯೆತಾತ್ ತುಜೆ ಪೂತ್,  
ಆನಿ ತುಜ್ಯಾ ಧುವಾಂಕ್ ಹಾಂಡಿರ್ ಬಸೊವ್ನ್ ಹಾಡ್ತಾತ್.  
ಹೆಂ ಪಳೆವ್ನ್ ತುಂ ಪರ್ಜಳಿತ್ ಜಾತಲಿಯ್,  
ತುಜೆಂ ಕಾಳಿಜ್ ಉಡ್ತಲೆಂ ಆನಿ ರೂಂದ್ ಜಾತಲೆಂ,  
ಕಿತ್ಯಾಕ್ ದರ್ಯಾಚಿ ಸಂಪತ್ತಿ ತುಜೆಶಿಂ ವ್ಹಾಳ್ತಲಿ,  
ರಾಷ್ಟ್ರಾಂಚಿ ಗ್ರೇಸ್‌ಕಾಯ್ ತುಜೆಶಿಂ ಯೆತಲಿ.  
ಕರಿಂ ಹಿಂಡಾಂ ಹಿಂಡಾಂನಿ ಯೆವ್ನ್ ತುಜೊ ಗಾಂವ್ ಭರ್ತಲಿಂ,  
ಮಿದಿಯಾನಾಚಿಂ ಆನಿ ಎಫಾಚಿಂ ತರುಣ್ ಕರಿಂ.  
ಭಾಂಗಾರ್ ಆನಿ ಧುಂಪ್ ಹಾಡುನ್  
ಶೆಬಾ ಥಾವ್ನ್ ಸಗ್ಳಿಂ ಯೆತಲಿಂ ಆನಿ ಸರ್ವೆಸ್ಪರಾಚಿ ಸ್ತುತಿ ಕರ್ತಲಿಂ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 71:2, 7-8, 10-11, 12-13

**ಶ್ಲೋಕ್: ತುಜೈ ಮುಖಾರ್, ಸರ್ವೆಸ್ಪರಾ,  
ಸರ್ಪಡ್ತಾತ್ ಸರ್ವ್ ರಾಷ್ಟ್ರಾಂ.**

ಕೀ. 71:11

1. ದೇವಾ, ನಿತಿವಂತ್ ಫೈಸಲಾಚೆಂ ದೆಣೆಂ ತುಜ್ಯಾ ರಾಯಾಕ್ ಪಾಠಯ್,  
ರಾಯ್-ಕುಂವರ್ ಜಾವ್ನಾಸ್ಲಲ್ಯಾ ತಾಕಾ ನ್ಯಾಯ್-ನೀತ್ ಕರ್ಚೊ ಅಧಿಕಾರ್ ದಿ.  
ಅಶೆಂ ತೊ ತುಜೈ ಪರ್ಜೆಕ್ ನಿತೀನ್ ಸಾಂಬಾಳುಂ,  
ದುಬ್ಯಾ-ಧಾಕ್ಟ್ಯಾಂಕ್ ನ್ಯಾಯ್-ನಿತಿಖಾಲ್ ಚಲೊವ್ನ್ ವ್ಹರುಂ.
2. ತಾಚ್ಯಾ ದಿಸಾಂನಿ ನ್ಯಾಯ್-ನೀತ್ ವೃದ್ಧಿ ಜಾಂವ್,  
ಚಂದ್ರಿಮ್ ಆಸಾಸರ್ ಶಾಂತಿ ಶೆಕಾನ್ ಶೆಕ್ ಬಾಳ್ಚೊಂ.  
ತೊ ಎಕಾ ದರ್ಯಾ ಥಾವ್ನ್ ದುಸ್ರ್ಯಾ ದರ್ಯಾ ಪರ್ಯಾನ್  
ಯುಪ್ರೆಟಿಸ್ ನ್ಹಂಯೇ ಥಾವ್ನ್ ಪ್ರಿಥುಮೆಚಿ ಅಂತ್ ಪರ್ಯಾನ್ ರಾಜ್ಪಟ್ ಚಲೊಂವ್.
3. ತಾರ್ಸಿಸ್ ಗಾಂವಾಚೆ ಆನಿ ದರ್ಯಾ-ಕರಾವಳೆಚೆ ರಾಜಾ ಸುಂಕ್ ಹಾಡ್ನ್ ಯೆತಲೆ,  
ಶೆಬಾ ಆನಿ ಸೆಬಾ ಗಾಂವಾಂಚೆ ರಾಯ್‌ಯಿ ಕಾಣಿಕೋ ಘೆವ್ನ್ ಯೆತಲೆ.  
ವ್ಹಯ್, ಸರ್ವ್ ರಾಜಾ ತಾಚ್ಯೆ ಮುಖಾರ್ ಸರ್ಪಡ್ತಲೆ,  
ಸರ್ವ್ ಜನಾಂಗಾಂ ತಾಚಿ ಸೆವಾ ಕರ್ತಲಿಂ.
4. ಉಲೊ ಮಾರ್ತಲ್ಯಾ ದುಬ್ಯಾ-ಧಾಕ್ಟ್ಯಾಂಕ್,  
ಆನಿ ಗತ್-ಆಧಾರ್ ನಾತ್ಲಲ್ಯಾಂ ಗರೀಬಾಂಕ್ ತೊ ಪಾವ್ತಲೊ.  
ಅಸ್ಕತ್ಯಾಂಚೆರ್ ಆನಿ ಗರ್ಜೆವಂತಾಂಚೆರ್ ದಯಾ ದವರ್ನ್  
ತಾಂಚೊ ಜೀವ್ ತೊ ರಾಕ್ತಲೊ.

## ದುಸ್ರೊಂ ವಾಚಪ್

ಕ್ರಿಸ್ತಾ ಜೆಜುಚ್ಯಾ ಎಕ್ವಟಾಂತ್ ಅನ್ಭಾವಾರ್ಥಾಂಕ್ ತೆಂಚ್ ದಾಯ್ಜ್ ಮೆಳ್ಳೆಂ  
ಸಾಂ ಪಾವ್ಲುನ್ ಎಫೆಜ್‌ಗಾರಾಂಕ್ ಬರಯ್‌ಲ್ಲ್ಯಾ ಪತ್ರಾಂತ್ಲೆಂ ವಾಚಪ್ ಎಫೆ. 3:2-3a, 5-6  
ಭಾವಾಂ-ಭಯ್ಣಿಂನೋ,

ತುಮ್ಮಾ ಹಿತಾ ಪಾಸತ್ ದೆವಾನ್ ಎದಿ ವರ್ತಿ ಜವಾಬ್ದಾರಿ ಮ್ಹಾಕಾ ದಿಲ್ಯಾ ಮ್ಹಣ್  
ತುಮಿ ಆಯ್ಕುನ್ ಆಸುಂಯೆತ್. ಹಾಂವೆಂ ಆತಾಂ ಸಂಕ್ಷಿಪ್ತ್ ಥರಾನ್ ಬರಯ್ಲಾಂ ತಶೆಂ ದೆವಾನ್  
ಆಪ್ಲಿ ಗುಪಿತ್ ಮಾಂಡಾವಳ್ ಮ್ಹಾಕಾ ಕಳಿತ್ ಕೆಲ್ಯಾ. ಆದ್ಲ್ಯಾ ಕಾಳಾರ್ ಖಿಯ್ಚೆ ಸಂತತಿಕ್  
ಕಳಿತ್ ಕರುಂಕ್ ನಾತ್‌ಲ್ಲೊ ಹೊ ಗುಟ್, ಹ್ಯಾ ಕಾಳಾರ್ ದೆವಾನ್ ಆಪ್ಲ್ಯಾ ಪ್ರೇರಕ್ ಆತ್ಮಾ  
ಮಾರಿಫತ್ ಭಾಗೆವಂತ್ ಧರ್ಮ್‌ದುತಾಂಕ್ ಆನಿ ಪ್ರವಾದ್ಯಾಂಕ್ ಉಘಡ್ಲಾ. ಹೊಚ್ ತೊ ಗುಟ್:  
ಸುವಾರ್ತೆ ಮಾರಿಫತ್ ಜುದೆವಾಂ ಸವೆಂ ಹೆರ್ ಜಾತಿಂಚಿಯೊ ದೆವಾಚ್ಯಾ ದಾಯ್ಜಿಂಚಿಂ  
ಸಹವಾರಿಸ್ತಾರಾಂ; ತಿಯೊ ತೇಚ್ ಆನಿ ಎಕ್‌ಚ್ ಕುಡಿಚೆ ಸಾಂದೆ; ಕ್ರಿಸ್ತಾ ಜೆಜು ಥಂಯ್  
ದೆವಾನ್ ದಿಲ್ಲ್ಯಾ ಭಾಸಾವ್ಣ್ಯಾಂನಿ ತಿಯೊ ವಾಂಟೆಲಿ.

— ದೆವಾಚೆಂ ಉತರ್ ಹೆಂ.

ಉದ್ಕಾರ್

ಮಾತೆ. 2:2

ಸರ್ವೆಸ್ಪರಾಕ್ ಜೈ ಜೈ!  
ಉದೆಲ್ಲೆಂ ತೆಂ ತಾಚೆಂ ನೆಕೆತ್, ಆಮಿ ದೆಖ್ಣೆಂ  
ಆನಿ ತಾಕಾ ನಮಸ್ಕಾರ್ ಕರುಂಕ್ ಮ್ಹಣ್ ಆಮಿ ಆಯ್ಲಾಂವ್.  
ಸರ್ವೆಸ್ಪರಾಕ್ ಜೈ, ಜೈ!

## ಶುಭ್‌ವಾರ್ತಾ

ರಾಜಾಕ್ ನಮಸ್ಕಾರ್ ಕರುಂಕ್ ಮ್ಹಣ್ ಉದೆಂತಿ ಥಾವ್ನ್ ಆಮಿ ಆಯ್ಲಾಂವ್

✠ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ ಮಾತೆ. 2:1-12

ಜೆಜು ಜುದೇಯಾ ಪ್ರಾಂತಾಚ್ಯಾ ಬೆತ್ಲೆಹೆಮ್ ಶಹರಾಂತ್ ಜಲ್ಮಲೊ. ತವಳ್ ಹೆರೊದ್  
ರಾಜ್ವಟ್ ಚಲಯ್ತಾಲೊ. ಜೆಜು ಜಲ್ಮಲ್ಯಾ ಉಪ್ರಾಂತ್ ಉದೆಂತಿ ಥಾವ್ನ್ ಥೊಡೆ ಜ್ಯೋತಿಶೀ  
ಜೆರುಜಲೆಮಾಕ್ ಯೆವ್ನ್ ವಿಚಾರುಂಕ್ ಲಾಗ್ಲೆ: “ಜುದೆವಾಂಚೊ ರಾಯ್ ಜಾವ್ಣ್ಯಾಕ್ ಜಲ್ಮಲಾ

ತೊ ಭುರ್ಗೊ ಖಿಯಾ ಆಸಾ? ಉದೆಲ್ಲೆಂ ತೆಂ ತಾಚೆಂ ನೆಕೆತ್ರ್ ಆಮಿ ದೆಖ್ಲೆಂ ಆನಿ ಆಮಿ ತಾಕಾ ನಮಸ್ಕಾರ್ ಕರುಂಕ್ ಮ್ಹಣ್ ಆಯ್ಲಾಂವ್.” ಹೆಂ ಆಯ್ಕುನ್ ಹೆರೊದ್ ರಾಯ್ ಸಗ್ಳೊ ಘಾಬರೊ ಆನಿ ತೇಚ್ ಪರಿಂ ಸಗ್ಳೆಂ ಜೆರುಜಲೆಮ್. ತವಳ್ ಹೆರೊದಿನ್ ಪ್ರಮುಖ್ ಯಾಜಕಾಂಕ್ ಆನಿ ಲೊಕಾಚ್ಯಾ ಶಾಸ್ತ್ರಾಂಕ್ ಸಾಂಗಾತಾ ಆಪಯ್ಲೆ ಆನಿ ಕ್ರಿಸ್ತ್ ಖಿಯಾ ಜಲ್ಮುಂಚೊ ಆಸ್ಲೊ ತೇ ವಿಶಿಂ ತಾಂಚೆ ಲಾಗಿಂ ವಿಚಾರ್ ಕೆಲೊ. ತಾಣೆಂ ಸಾಂಗ್ಲೆಂ “ಜುದೇಯಾಚ್ಯಾ ಬೆತ್ಲೆಹೆಮ್ ಶಹರಾಂತ್, ಕಿತ್ಯಾಕ್ ಪ್ರವಾದ್ಯಾನ್ ಅಶೆಂ ಬರಯ್ಲೆಂ ಆಸಾ:

“ಆನಿ ತುಂ, ಜುದಾ ಪ್ರಾಂತಾಚ್ಯಾ ಬೆತ್ಲೆಹೆಮಾ,  
ಜುದಾಚ್ಯಾ ಮುಖೆಲ್ಯಾಂ ಮಧೆಂ ತುಂ ಬಿಲ್ಕುಲ್ ಅತೀ ಲ್ಹಾನ್ ನ್ಹಯ್;  
ಕಾರಣ್ ತುಜೆ ಥಾವ್ನ್ ಉಬ್ಜತಲೊ ಏಕ್ ಫುಡಾರಿ,  
ಇಸ್ರಾಯೆಲಾಕ್, ಮ್ಹಜೆ ಪರ್ಜೆಕ್, ಚಲಯ್ತಲೊ ಗೊವ್ಪಿ.”

ತವಳ್ ಹೆರೊದಿನ್ ತ್ಯಾ ಜ್ಯೋತಿಶ್ಯಾಂಕ್ ಕುಶಿನ್ ಆಪಯ್ಲೆ ಆನಿ ತೆಂ ನೆಕೆತ್ರ್ ತಾಂಕಾಂ ದಿಷ್ಟಿ ಪಡ್ಲಿ ವೇಳ್‌ಘಡಿ ತಾಂಚೆ ಥಾವ್ನ್ ಸಮ್ಜುನ್ ಘೆತ್ಲಿ. ಉಪ್ರಾಂತ್ ತಾಣೆಂ ತಾಂಕಾಂ ಬೆತ್ಲೆಹೆಮಾಕ್ ಧಾಡ್ಲೆ ಮ್ಹಣುನ್ : “ವಚಾ ಆನಿ ಬಾಳ್ಕಾಚಿ ಚತ್ರಾಯೆನ್ ಸೊಧ್ನಾ ಕರಾ, ತೊ ತುಮ್ಕಾಂ ಮೆಳ್ತಚ್ ಹಾಂಗಾ ಯೇವ್ನ್ ಮ್ಹಾಕಾ ಖಬರ್ ದಿಯಾ; ಹಾಂವೆಂಯಿ ವಚುನ್ ತಾಕಾ ನಮಸ್ಕಾರ್ ಕರಿಜಯ್.”

ರಾಯಾಚೆಂ ಉತರ್ ಆಯ್ಕುನ್ ತೆ ಭಾಯ್ರ್ ಸರ್ನ್ ಗೆಲೆ. ತೆದ್ನಾಂ, ಉದೆತಾನಾ ತಾಂಣೆಂ ಪಳೆಲ್ಲೆಂ ನೆಕೆತ್ರ್ ಪರ್ತ್ಯಾನ್ ತಾಂಚೆ ಮುಖ್ಯಾನ್ ವೆತಾಲೆಂ ತೆಂ ಆನಿ ಶೆಕಿಂ ಬಾಳಕ್ ಆಸ್ಲೊ ತ್ಯಾ ಜಾಗ್ಯಾ ವಯ್ರ್ ವಚುನ್ ರಾವ್ಲೆಂ ತೆಂ ತಾಂಕಾಂ ದಿಸ್ಲೆಂ. ನೆಕೆತ್ರ್ ಪಳೆವ್ನ್ ತೆ ಭೋವ್ ಚಡ್ ಸಂತೊಸ್ ಪಾವ್ಲೆ. ಥಂಯ್ ಘರಾಂತ್ ಭಿತರ್ ಸರುನ್ ತಾಂಣೆಂ ಬಾಳ್ಕಾಕ್ ತಾಚೆ ಆವಯ್ ಮರಿಯೆ ಸಾಂಗಾತಾ ದೆಖ್ಲೊ ಆನಿ ಸರ್ಪಡೊನ್ ತಾಕಾ ನಮಸ್ಕಾರ್ ಕೆಲೊ. ಉಪ್ರಾಂತ್ ಆಪ್ಲಿಂ ದಿವ್ಯಾಂಚಿಂ ಚಿಲಾಂ ಉಗ್ತಿಂ ಕರ್ನ್ ತಾಂಣೆಂ ತಾಕಾ ಅರ್ಪಿಲ್ಯೊ ಕಾಣಿಕೋ. ಭಾಂಗಾರ್, ಧುಂಪ್ ಆನಿ ರಗ್ತಾಚೊಳ್.

ಪುಣ್ ಹೆರೊದಿ ಸರ್ಶಿಂ ತಾಂಣೆಂ ಪಾಟಿಂ ವಚನಯೆ ಮ್ಹಣ್ ದೆವಾನ್ ತಾಂಕಾಂ ಸೊಪ್ಣಾಂತ್ ತಾಕೆದ್ ದಿಲ್ಲ್ಯಾನ್, ದುಸ್ರಿಚ್ ವಾಟ್ ಧರ್ನ್ ಆಪ್ಲ್ಯಾ ಗಾಂವಾಕ್ ತೆ ಪಾಟಿಂ ಗೆಲೆ.

— ದೆವಾಚೆಂ ಉತರ್ ಹೆಂ.